



IL-KUMMISSJONI
EWROPEA

Brussell, 27.2.2023
COM(2023) 96 final

**RAPPORT TAL-KUMMISSJONI LILL-PARLAMENT EWROPEW U LILL-
KUNSILL**

**dwar l-implimentazzjoni tar-Regolament (KE) Nru 184/2005 tal-Parlament Ewropew u
tal-Kunsill dwar l-istatistika tal-Komunità fuq il-bilanċ tal-pagamenti, il-kummerċ
internazzjonali tas-servizzi u l-investment dirett barrani**

1. INTRODUZZJONI

L-objettiv ewlieni tar-Regolament (KE) Nru 184/2005¹ tal-Parlament Ewropew u tal-Kunsill dwar l-istatistika tal-Komunità dwar il-bilanċ tal-pagamenti, il-kummerċ internazzjonali tas-servizzi u l-investment dirett barrani hu li jstabilixxi regoli komuni u standards tal-kwalità għall-istatistika tal-UE li tiġi prodotta regolarment f'dawn it-tliet oqsma.

Skont l-Artikolu 12, il-Kummissjoni trid tissottometti l-ewwel rapport lill-Parlament Ewropew u lill-Kunsill dwar l-implimentazzjoni tar-Regolament sat-28 ta' Frar 2018 u mbagħad kull 5 snin. B'mod partikolari, ir-rapport irid:

- (1) jevalwa l-kwalità tad-*data* dwar il-bilanċ tal-pagamenti, il-kummerċ internazzjonali tas-servizzi u l-investment dirett barrani;
- (2) jivvaluta l-benefiċċji ta' dik l-informazzjoni statistika għall-UE, għall-Istati Membri, għall-fornituri u għall-utenti, meta mqabbla mal-kostijiet;
- (3) jidentifika oqsma għal titjib u l-emendi meħtieġa skont ir-riżultati tal-evalwazzjoni.

Dan ir-rapport jeżamina l-aktar aspetti importanti tal-implimentazzjoni tar-Regolament (KE) Nru 184/2005 mill-Istati Membri, u l-miżuri li ħadet il-Kummissjoni biex tiżgura statistika Ewropea ta' kwalità għolja dwar il-bilanċ tal-pagamenti, dwar il-kummerċ internazzjonali tas-servizzi u dwar l-investment dirett barrani.

2. MIŻURI TA' IMPLIMENTAZZJONI

Sa mill-adozzjoni tar-Regolament (KE) Nru 184/2005, il-Kummissjoni adottat l-atti legali li ġejjin:

- (1) Ir-Regolament tal-Kummissjoni (KE) Nru 601/2006²;
- (2) Ir-Regolament tal-Kummissjoni (KE) Nru 602/2006³;
- (3) Ir-Regolament tal-Kummissjoni (KE) Nru 1055/2008⁴;
- (4) Ir-Regolament tal-Kummissjoni (KE) Nru 707/2009⁵;
- (5) Ir-Regolament tal-Kummissjoni (UE) Nru 555/2012⁶;

¹ ĠU L 35, 8.2.2005, p. 23.

² Ir-Regolament tal-Kummissjoni (KE) Nru 601/2006 tat-18 ta' April 2006 li jimplimenta r-Regolament (KE) Nru 184/2005 tal-Parlament Ewropew u tal-Kunsill rigward il-format u l-proċedura għat-trażmissjoni tad-*data* (ĠU L 106, 19.4.2006, p. 7).

³ Ir-Regolament tal-Kummissjoni (KE) Nru 602/2006 tat-18 ta' April 2006 li jadatta r-Regolament (KE) Nru 184/2005 tal-Parlament Ewropew u tal-Kunsill permezz tal-aġġornament tar-rekwiżiti tad-*data* (ĠU L 106, 19.4.2006, p. 10).

⁴ Ir-Regolament tal-Kummissjoni (KE) Nru 1055/2008 tas-27 ta' Ottubru 2008 li jimplimenta r-Regolament (KE) Nru 184/2005 tal-Parlament Ewropew u tal-Kunsill fir-rigward ta' kriterji tal-kwalità u rappurtar tal-kwalità għall-istatistiċi ta' bilanċ tal-pagamenti (ĠU L 283, 28.10.2008, p. 3).

⁵ Ir-Regolament tal-Kummissjoni (UE) Nru 707/2009 tal-5 ta' Awwissu 2009 li jemenda r-Regolament (KEE) Nru 184/2005 tal-Parlament Ewropew u tal-Kunsill dwar l-istatistika tal-Komunità fuq il-bilanċ tal-pagamenti, kummerċ internazzjonali f'servizzi u investment dirett barrani, fir-rigward tal-aġġornament tar-rekwiżiti tad-*data* (ĠU L 204, 6.8.2009, p. 3).

⁶ Ir-Regolament tal-Kummissjoni (UE) Nru 555/2012 tat-22 ta' Ġunju 2012 li jemenda r-Regolament (KE) Nru 184/2005 tal-Parlament Ewropew u tal-Kunsill dwar l-istatistika tal-Komunità fuq il-bilanċ ta' pagamenti, kummerċ internazzjonali f'servizzi u investment dirett barrani, fir-rigward tal-aġġornament tar-rekwiżiti tad-*data* u d-definizzjonijiet (ĠU L 166, 27.6.2012, p. 22).

(6) Ir-Regolament Delegat tal-Kummissjoni (UE) 2019/505⁷.

Ir-Regolament (UE) 2016/1013 tal-Parlament Ewropew u tal-Kunsill⁸, li jemenda r-Regolament (KE) Nru 184/2005, allinja dak ir-Regolament mal-Artikoli 290 u 291 tat-TFUE, billi jissostitwixxi s-setgħat ta' implimentazzjoni mogħtija lill-Kummissjoni minn dak ir-Regolament b'setgħat li tadotta atti delegati u ta' implimentazzjoni.

L-atti legali msemmija hawn fuq jistabbilixxu l-format u l-proċedura meħtieġa għas-sottomissjoni tad-*data* mill-Istati Membri lill-Eurostat, l-aġġornament tar-rekwiżiti tad-*data*, u l-iskeda taż-żmien u l-kriterji tal-kwalità tar-rapporti nazzjonali dwar il-kwalità. Barra minn hekk, is-sitt edizzjoni tal-Manwal tal-Bilanċ tal-Pagamenti u l-Požizzjoni tal-Investimenti Internazzjonali (BPM6) tal-Fond Monetarju Internazzjonali (FMI), ippublikat fl-2009, tipprovdi qafas kunċettwali għall-kompilazzjoni tal-istatistika dwar il-bilanċ tal-pagamenti (BOP) u l-pożizzjoni tal-investimenti internazzjonali (IIP) mill-pajjiżi membri tal-FMI. Dan jistabbilixxi definizzjonijiet u klassifikazzjonijiet uniformi biex tinholoq bażi komuni għall-ġbir u l-kompilazzjoni tad-*data* dwar l-iżviluppi esterni u biex tiġi ffaċilitata l-komparabbiltà tad-*data* fost il-pajjiżi. Fil-livell Ewropew, ir-rekwiżiti li jridu jiġu ssodisfati mill-istatistika dwar il-bilanċ tal-pagamenti huma stabbiliti fir-Regolament tal-Kummissjoni (KE) Nru 555/2012 li jemenda r-Regolament (KE) Nru 184/2005.

3. IS-SETTIJET TAD-DATA EWLENIN IKKONĊERNATI

L-istatistika dwar il-bilanċ tal-pagamenti tipprovdi informazzjoni komprensiva dwar it-tranzazzjonijiet bejn l-ekonomija rapportatur u l-bqija tad-dinja. Ir-Regolament (KE) Nru 184/2005 jikkonċerna l-ġbir ta' dawn il-ħames settijiet tad-*data*:

- statistika ta' kull xahar dwar il-bilanċ tal-pagamenti;
- statistika trimestrali dwar il-bilanċ tal-pagamenti u l-pożizzjonijiet tal-investimenti internazzjonali;
- statistika annwali dwar il-kummerċ internazzjonali tas-servizzi;
- it-tranzazzjonijiet tal-investment dirett barrani (inkluż l-introjtu);
- il-pożizzjonijiet tal-investimenti diretti barranin.

Għal kull wieħed minn dawn is-settijiet tad-*data*, id-*data* tingabar mill-Eurostat mingħand l-Istati Membri u tintuża għall-produzzjoni tal-aggregati tal-UE li jiġu ppubblikati flimkien mad-*data* tal-Istati Membri individwali fil-baži tad-*data* ta' referenza online tal-Eurostat.

Id-*data* dwar il-bilanċ tal-pagamenti ta' kull xahar u l-indikaturi tal-previżjoni tal-bilanċ tal-pagamenti trimestrali derivati mill-istimi ta' kull xahar ikunu disponibbli seba' (7) ġimghat wara tmiem il-perjodu ta' referenza. L-ewwel stimi tal-bilanċ tal-pagamenti/il-pożizzjoni tal-investimenti internazzjonali (BOP/IIP) trimestrali jiġu rilaxxati wara 14-il ġimgha minn tmiem il-perjodu ta' referenza. Il-bilanċ tal-pagamenti trimestrali jinkorpora sett ta' informazzjoni ferm aktar estensiv mill-istimi tal-previżjoni ta' kull xahar, u hu ppreżentat f'aktar dettall. Mill-lat finanzjarju, il-kompilazzjoni simultanja u konsistenti tal-kont finanzjarju tal-BOP, l-introjtu mill-investment u l-IIP isaħħu l-kwalità tal-istimi trimestrali u jippermettu analiżi aktar sħiħa

⁷ Ir-Regolament Delegat tal-Kummissjoni (UE) 2019/505 tad-19 ta' Diċembru 2018 li jemenda l-Anness I tar-Regolament (KE) Nru 184/2005 tal-Parlament Ewropew u tal-Kunsill, fir-rigward tal-livelli ta' tqassim ġeografiku (ĠU L 85, 27.3.2019, p. 1).

⁸ Ir-Regolament (UE) 2016/1013 tal-Parlament Ewropew u tal-Kunsill tat-8 ta' Ġunju 2016 li jemenda r-Regolament (KE) Nru 184/2005 dwar l-istatistika tal-Komunità fuq il-bilanċ tal-pagamenti, kummerċ internazzjonali ta' servizzi u investment dirett barrani (ĠU L 171, 29.6.2016, p. 144).

tar-relazzjonijiet transfruntieri. Il-BOP/IIP trimestrali jinkludi wkoll diżaggregazzjoni ġeografika tas-sħab ekonomiċi ewlenin, b'mod partikolari tal-aktar ekonomiji żviluppati u emergenti importanti.

Minbarra r-rilaxxi trimestrali, l-istatistika dwar il-kummerċ internazzjonali tas-servizzi u dwar l-investment dirett barrani (FDI) tiġi ppubblikata f'aktar dettall darba fis-sena. Id-*data* annwali dwar l-FDI tinkludi iżjed informazzjoni mid-*data* trimestrali dwar l-FDI, minhabba d-disponibbiltà tad-dikjarazzjonijiet finanzjarji annwali tal-intrapriži. Bis-saħħa ta' iżjed informazzjoni u kontrolli tal-kwalità aktar kompluti dwar l-istokkijiet tal-FDI hu possibbli li jiġu kkalkolati l-komponenti differenti tal-varjazzjonijiet u tal-introjt tal-FDI tagħhom. Titjib importanti hu li l-Eurostat stabbilixxa ġbir tad-*data* għall-Istati Membri dwar il-pożizzjonijiet tal-investment dirett attiv skont l-ekonomija tal-investment aħħarija. Dan il-ġbir volontarju tad-*data* għandu l-għan li juri l-orijini "vera" tal-FDI – l-investitur aħħari. Id-*data* annwali dwar il-kummerċ internazzjonali tas-servizzi tinqasam skont lista komprensiva ta' tipi ta' servizzi b'diżaggregazzjoni ġeografika tal-livell Ġeo 5. Id-*data* tiġi ppreżentata mill-Istati Membri wara disa' (9) xhur minn tmiem il-perjodu ta' referenza u tiġi ppubblikata bejn xahrejn u nofs (2,5) u tliet (3) xhur wara. L-istatistika annwali dwar l-FDI tinkludi *data* dwar il-flussi u l-istokks skont it-tip ta' strument, pajjiż sieħeb u attività ekonomika. Barra minn hekk, tintalab statistika separata dwar l-FDI għall-entitajiet bi skop speċjali residenti. Id-*data* tingħata mill-Istati Membri wara disa' (9) xhur minn tmiem il-perjodu ta' referenza u tiġi ppubblikata madwar tliet (3) xhur wara.

4. IL-KWALITÀ TAL-ISTATISTIKA PRODOTTA

Skont l-Artikolu 4(2) tar-Regolament (KE) Nru 184/2005, l-Istati Membri jridu jipprovdu rapport lill-Kummissjoni dwar il-kwalità tad-*data* sottomessa. Barra minn hekk, skont l-Artikolu 4(4), il-kwalità tad-*data* sottomessa lill-Eurostat trid tiġi vvalutata abbażi tar-rapporti tal-kwalità, bl-assistenza tal-Kumitat tas-Sistema Ewropea tal-Istatistika (il-Kumitat ESS). L-analiżi li ġejja tirreferi għar-riżultati tal-aħħar rapporti tal-kwalità disponibbli (jiġifieri r-rapporti tal-2022, li jirreferu għad-*data* ppreżentata mill-Istati Membri fl-2021).

4.1. Is-solidità metodoloġika u l-proċeduri statistiċi

Is-solidità metodoloġika u l-proċeduri statistiċi, il-kunċetti, id-definizzjonijiet u l-prattiki użati għall-kompilazzjoni tal-istatistika dwar l-bilanċ tal-pagamenti, dwar il-kummerċ internazzjonali tas-servizzi, dwar l-investment dirett barrani u dwar il-pożizzjoni tal-investimenti internazzjonali huma f'konformità wiesgħa mal-prinċipji u l-linji gwida deskritti fil-BPM6, filwaqt li jitqiesu l-partikolaritajiet maqbula fil-livell tal-UE għall-kompilazzjoni tal-aggregati taż-żona tal-euro u tal-UE.

4.2. Tempestività u puntwalità

Il-puntwalità tal-istatistika dwar il-bilanċ tal-pagamenti ta' kull xahar u trimestrali, dwar il-pożizzjoni tal-investimenti internazzjonali trimestrali, dwar il-kummerċ internazzjonali annwali tas-servizzi u dwar l-investment dirett barrani marret għall-aġħar meta mqabbla mar-rapport tal-kwalità preċedenti tal-2021 li jirreferi għad-*data* tal-2020, b'erba' Stati Membri oħra li jipprovdu settijiet tad-*data* wara l-iskadenza.

4.3. Rilevanza

Peress li r-Regolament (KE) Nru 184/2005 kien maħsub biex iwieġeb għall-htigijiet tal-utenti tad-*data*, hu importanti li ssir analiżi ta' kif tintuża din id-*data* u li jingħarfu l-benefiċċji tal-istatistika dwar il-bilanċ tal-pagamenti għall-utenti.

L-istatistika dwar il-bilanċ tal-pagamenti tintuża b'mod intensiv għal finijiet ta' tfassil tal-politika mill-istituzzjonijiet nazzjonali u internazzjonali rilevanti. Il-Kummissjoni Ewropea u l-Kunsill, il-Bank Ċentrali Ewropew (BĊE) u l-Eurosistema, il-FMI, il-Bank għall-Ħlasijiet Internazzjonali (BĦI), l-Organizzazzjoni għall-Kooperazzjoni u l-Iżvilupp Ekonomiċi (OECD), il-G7 u l-G20, il-koll jużaw din l-istatistika.

L-istatistika dwar il-bilanċ tal-pagamenti u dwar il-pożizzjoni tal-investimenti internazzjonali jintużaw għal skopijiet ta' politika monetarja. Flimkien ma' indikaturi oħra, l-istatistika dwar l-iskambju tal-oġġetti u tas-servizzi tintuża biex jiġu vvalutati l-pressjonijiet inflazzjonarji fl-ekonomiji kkawżati mid-domanda esterna u biex jiġi kwantifikat il-kontribut tal-esportazzjonijiet netti għall-prodott domestiku gross. Id-*data* dwar il-bilanċ tal-pagamenti u dwar il-pożizzjoni tal-investimenti internazzjonali tintuża wkoll biex tiġi vvalutata s-sostenibbiltà tal-bilanċ estern tal-ekonomiji nazzjonali li jkollhom il-munita tagħhom stess jew ta' unjoni monetarja (eż. iż-żona tal-euro) li tkun tinkludi għadd ta' ekonomiji nazzjonali, u l-pressjonijiet possibbli fuq ir-rata tal-kambju. Barra minn hekk, id-*data* dwar il-bilanċ tal-pagamenti u dwar il-pożizzjoni tal-investimenti internazzjonali tintuża b'mod estensiv fil-proċedura tal-iżbilanċ makroekonomiku (MIP).

L-istatistika dwar il-bilanċ tal-pagamenti tiġi inkluda wkoll fir-rapporti ta' Konverġenza mhejjija u ppubblikati mill-Kummissjoni Ewropea u mill-BĊE dwar Stati Membri individwali li għadhom mhumiex parteċipanti fl-Unjoni Ekonomika u Monetarja (UEM).

L-Artikoli 143 u 144 tat-Trattat dwar il-Funzjonament tal-Unjoni Ewropea jirreferu b'mod esplicitu għall-bilanċ tal-pagamenti, u jeżiġu li l-Kummissjoni żżomm lill-Kunsill infurmat regolarment dwar l-iżvilupp tas-sitwazzjoni tal-bilanċ tal-pagamenti fl-Istati Membri li ma jkunux parteċipanti fil-UEM.

L-iżviluppi tal-kontijiet kurrenti fi Stati Membri individwali jiġu analizzati fir-rigward tal-kompetittività tagħhom, filwaqt li l-istatistika dwar l-investment dirett u tal-portafoll tintuża biex tiġi analizzata l-attraenza tal-Istati Membri għall-investituri internazzjonali.

L-istatistika dwar il-bilanċ tal-pagamenti jenħteġ li tkun konsistenti mal-istatistika ewlenija l-oħra miġbura f'oqsma statistiċi relatati b'rilevanza għall-UE, bħal:

- il-prodott domestiku gross (li jinkludi t-tranzazzjonijiet transfruntieri tal-oġġetti u tas-servizzi), inklud stimi rapidi, li għalihom hemm bżonn indikaturi tal-bilanċ tal-pagamenti ta' kull xahar;
- l-introjtu nazzjonali gross (li jinkludi t-tranzazzjonijiet transfruntieri tal-oġġetti u tas-servizzi, u l-introjtu);
- il-kontijiet tal-bqija tad-dinja fil-kontijiet settorjali trimestrali fl-UE u fiż-żona tal-euro, inklud il-kontijiet finanzjarji.

Minbarra l-aggregati ewlenin, il-partiti speċifiċi li ġejjin għandhom rilevanza partikolari għal xi utenti:

- Informazzjoni dettaljata fuq il-kummerċ internazzjonali tas-servizzi ppubblikata kull sena mill-Eurostat hi importanti għan-negozjati kummerċjali u għad-definizzjoni tal-politiki doganali.
- Id-diżaggregazzjoni ġeografika tal-istatistika dwar il-bilanċ tal-pagamenti tgħin fil-monitoraġġ tal-interazzjonijiet bejn l-UE u l-pajjiżi terzi.
- Il-kompożizzjoni tal-flussi finanzjarji u l-istokks (mil-lat ta' investment dirett, portafoll u investment ieħor) għandha valur għall-evalwazzjoni tal-istabbiltà finanzjarja.

- Informazzjoni dettaljata dwar il-flussi tal-investment dirett barrani hi importanti biex jitkejjel il-grad tal-ftuh ta' ċerti swieq, jew biex tiġi vvalutata l-profittabbiltà generali tal-kapital tal-investment dirett investit, billi tintuża l-istatistika dwar l-introjtu u l-pożizzjonijiet.

Il-membri tal-Grupp ta' Hídma dwar il-Bilanċ tal-Pagamenti (il-BOPWG) jagħrfu li l-implimentazzjoni tar-Regolament (KE) Nru 184/2005 wasslet għal għadd ta' bidliet li tejbu l-kwalità tal-istatistika dwar il-bilanċ tal-pagamenti minn diversi aspetti. Fil-valutazzjoni tal-benefiċċji ta' dan ir-Regolament għall-kompilaturi u l-utenti nazzjonali tad-*data*, il-membri tal-BOPWG intalbu jagħtu punteġġi minn 1 (bl-inqas benefiċċji) sa 5 (bl-akbar benefiċċji), u tat dawn ir-riżultati:

- Il-punteġġ medju għad-disponibilità ta' *data* aktar dettaljata dwar il-bilanċ tal-pagamenti, dwar il-kummerċ internazzjonali tas-servizzi u dwar l-investment dirett barrani lill-utenti tad-*data* hu 3,8.
- Il-punteġġ medju għad-disponibilità ta' *data* aktar tempestiva u puntwali dwar il-bilanċ tal-pagamenti, dwar il-kummerċ internazzjonali tas-servizzi u dwar l-investment dirett barrani lill-utenti tad-*data* hu 3,9.
- Il-punteġġ medju għal konsistenza aħjar tad-*data* dwar il-bilanċ tal-pagamenti mad-*data* tal-kontijiet nazzjonali hu 4,4.

Il-BOPWG innota wkoll li l-bidliet metodologiċi u l-istandards ġodda tal-BPM6, u ż-żieda fl-attenzjoni mogħtija lid-*data* dwar il-pożizzjoni tal-investimenti internazzjonali, introdotti fil-livell tal-UE fl-2014 mir-Regolament tal-Kummissjoni (UE) Nru 555/2012, kisbu ċ-ċarezza u informazzjoni addizzjonali importanti għall-utenti tad-*data* statistika involuti fil-politika makroekonomika u fir-riċerka ekonomika. Benefiċċju rikonoxxut iehor hu li r-Regolament tejjeb il-komparabbiltà u l-konsistenza tad-*data* madwar l-Istati Membri.

Meta analizza l-kompletezza tad-*data*, il-BOPWG osserva titjib żgħir meta mqabbel mar-rapport tal-kwalità preċedenti, b'mod partikolari għall-bilanċ tal-pagamenti trimestrali u għall-investment dirett barrani. Fir-rigward tal-bilanċ tal-pagamenti ta' kull xahar u trimestrali u fir-rigward tal-pożizzjoni tal-investimenti internazzjonali trimestrali, is-27 Stat Membru kienu lkoll konformi 100% għax-xhur ta' referenza fl-2021. Il-kompletezza tad-*data* relatata mal-kummerċ internazzjonali tas-servizzi kienet 99% bhala medja. Ir-rata medja tal-kompletezza tal-UE kienet stmata għal 98%, kemm għall-flussi tal-investment dirett barrani u anki għall-istokks tal-investment dirett barrani.

4.4. Aċċessibilità

Id-*data* tinsab ukoll fuq siti web nazzjonali u magħha tingħata l-informazzjoni rilevanti dwar il-metadata, b'xi limitazzjonijiet minhabba l-politiki nazzjonali tad-disseminazzjoni applikati għad-*data* nazzjonali u għad-*data* mibgħuta lill-Eurostat. Il-Eurostat jippubblika din l-istatistika dwar il-bilanċ tal-pagamenti ta' kull xahar u trimestrali, dwar il-pożizzjoni tal-investimenti internazzjonali trimestrali u r-rivalwazzjonijiet, dwar il-kummerċ internazzjonali annwali tas-servizzi, u *data* dwar l-investment dirett barrani fil-bażi tad-*data* pubblika tiegħu.

Id-disponibbiltà tad-*data* għall-utenti finali tjebet, peress li 23 Stat Membru jidhrilhom li 100% tal-partiti ewlenin għall-bilanċ tal-pagamenti trimestrali jistgħu jiġu ppubblikati, u 24 Stat Membru jidhrilhom li l-partiti ewlenin għall-pożizzjoni tal-investimenti internazzjonali trimestrali jistgħu jiġu ppubblikati. Xi Stati Membri jimmarkaw li d-*data* nazzjonali tagħhom “ma tistax tiġi ppubblikata” jew li hi “kunfidenzjali”. Din iċ-ċirkostanza tillimita l-valur tal-informazzjoni statistika li tista' tingħata lill-utenti.

Ġeneralment, id-*data* dwar il-bilanċ tal-pagamenti, dwar il-pożizzjoni tal-investimenti internazzjonali, dwar il-kummerċ internazzjonali tas-servizzi u dwar l-investment dirett barrani taqdi firxa wiesgħa ta' utenti. Din tintuża b'mod estensiv fit-tfassil tal-politika tal-UE, fl-analizi makroekonomika mill-utenti tan-negożju u mill-akkademiċi, u mill-pubbliku ġenerali.

4.5. Eżattezza u affidabbiltà

Fil-kontijiet tal-introjtu tal-oġġetti, is-servizzi u sekondarji ġew irregistrati revizjonijiet relativament żgħar għall-bilanċ tal-pagamenti ta' kull xahar u trimestrali. Il-kont tal-introjtu primarju kien affettwat aktar mir-revizjonijiet, speċjalment minħabba l-introjtu mill-investment dirett. Waħda mir-raġunijiet għal dan hi għax l-informazzjoni dwar l-investment dirett barrani u l-komponenti tal-introjtu tiegħu hi aktar kompluta fuq bażi annwali meta jsiru disponibbli d-dikjarazzjonijiet finanzjarji annwali tal-kumpaniji. Il-valuri medji tar-revizjonijiet kienu ġeneralment akbar għall-partiti tal-kont finanzjarju milli għall-partiti tal-kont kurrenti, filwaqt li d-daqs tar-revizjonijiet għall-partiti ewlenin tal-pożizzjoni tal-investimenti internazzjonali kienu ferm inqas sinifikanti minn daww fil-bilanċ tal-pagamenti.

4.6. Koerenza u komparabbiltà

4.6.1. Konsistenza interna

Il-konsistenza ġenerali mar-regoli tal-integrità hi sodisfaċenti. Ma hemm kważi l-ebda diskrepanza fid-*data* annwali u trimestrali dwar il-kummerċ internazzjonali tas-servizzi u dwar l-investment dirett barrani. Saru sforzi sinifikanti mill-Istati Membri biex jonqos id-daqs tal-erruri u l-ommissjonijiet, kif muri b'rabta mal-kont kurrenti u l-pożizzjoni tal-investimenti internazzjonali. Iżda xi drabi, id-daqs tagħhom għadu sostanzjali⁹.

4.6.2. Konsistenza esterna

Is-sitwazzjoni ġenerali tal-UE fejn tidhol il-konsistenza bejn l-istatistika dwar il-bilanċ tal-pagamenti u dwar il-kummerċ internazzjonali tal-merkanzija (ITGS) tibqa' tajba, b'diskrepanzi normalment spjegati minn differenzi metodoloġiċi kkawżati miż-żewġ standards ta' reġistrazzjoni differenti (BPM6 u IMTS 2010). F'għadd ta' Stati Membri tista' tiġi osservata konsistenza sħiħa jew tajba ħafna bejn il-kont kurrenti tal-bilanċ tal-pagamenti u l-kontijiet nazzjonali, filwaqt li xi Stati Membri oħra għandhom differenzi, kultant sostanzjali. Il-Eurostat u l-Istati Membri identifikaw diversi raġunijiet għall-inkonsistenzi, eż. prattiki ta' kompilazzjoni differenti, sorsi tad-*data* differenti, effetti ta' vintage u ta' revizjoni, u interpretazzjoni differenti tal-manwali u tal-gwidi statistiċi. Fis-sessjonijiet futuri tal-kompilazzjoni¹⁰, l-isforzi kongunti mill-Istati Membri, mill-BĊE u mill-Eurostat jistgħu jgħinu biex jitnaqqsu kemm jista' jkun l-inkonsistenzi.

4.6.3. Assimetriji

L-assimetriji intra-UE għadhom problematiċi. L-assimetriji relattivi fil-kummerċ tas-servizzi kellhom medjan ta' 10% għas-servizzi totali tal-Istati Membri. Il-medjan kien l-akbar għas-servizzi finanzjarji b'24%, u warajh medjan ta' 22% għas-servizzi tat-telekomunikazzjoni, tal-kompjuter u tal-informazzjoni. Għall-komponenti tal-kont kurrenti, dawn baqgħu pjuttost stabbli maż-żmien u żdiedu wkoll bi ftit għall-flussi tal-investment dirett. L-assimetriji bilaterali persistenti u l-assimetriji fil-livell tal-aggregati intra-UE – id-differenzi fl-istatistika

⁹ [Rapport tal-kwalità tal-istatistika dwar il-bilanċ tal-pagamenti \(BOP\), dwar il-pożizzjoni tal-investimenti internazzjonali \(IIP\), dwar il-kummerċ internazzjonali tas-servizzi \(ITS\) u dwar l-investment dirett barrani \(FDI\) — l-edizzjoni tal-2022.](#)

¹⁰ F'Janar 2022, il-BĊE u l-Eurostat ipprezentaw għall-ewwel darba Rapport Kongunt BĊE-Eurostat dwar l-inkonsistenzi fl-NA-BOP dwar il-kontijiet finanzjarji u nonfinanzjarji trimestrali lis-CMFB. Din il-hidma jenftiegħ li tkompli tappoġġa l-isforzi tal-kumpilaturi nazzjonali li saru f'dan il-kuntest.

rrapportata mill-Istati Membri u dik irrapportata mill-Istati Membri shab – wasslu għal mistoqsijiet dwar l-interpretazzjoni tal-istatistika mill-utenti tad-*data*. L-assimetriji bilaterali, l-assimetriji intra-UE u l-assimetriji estra-UE, iħallu implikazzjonijiet negattivi fuq il-komparabbiltà bejn il-pajjiżi u ż-żoni ekonomiċi u fuq il-kwalità ġenerali tad-*data*. Jekk jonqsu dawn l-assimetriji jkun pass kbir biex tiżdied il-fiduċja fl-istatistika uffiċjali.

4.7. Produzzjoni u disseminazzjoni tal-istatistika dwar il-bilanċ tal-pagamenti waqt il-lockdown tal-COVID-19

L-impatt tal-pandemija tal-COVID-19 fuq l-istatistika uffiċjali kien partikolarment rilevanti għall-banek ċentrali u għall-uffiċċji nazzjonali tal-istatistika. Il-kumpilaturi tal-istatistika affaċċjaw lakuni fis-sors tad-*data* li saru problema minħabba l-pandemija, u involvew ruħhom f'interventi metodoloġiċi biex jindirizzaw l-isfidi relatati. L-istatistika tal-BOP/IIP saret aktar diffiċli biex tingabar minħabba l-impatt tal-COVID-19 fuq ir-rispondenti. Għalhekk, id-*data* saret inqas komparabbli tul il-perjodu taż-żmien u/jew inqas rappreżentattiva. L-imputazzjoni għall-valuri neqsin kienet ibbażata fuq sorsi tad-*data* addizzjonali, aġġustamenti fil-metodoloġija tal-kampjun jew tekniki statistiċi. Fost l-isfidi għall-kumpilaturi u għall-utenti statistiċi kien hemm l-eżattezza tal-aggregati tal-UE, id-dewmien fid-disponibbiltà ta' sorsi għal statistika uffiċjali, u aktar incertezza u revizjonijiet tad-*data*¹¹. L-eżattezza u l-affidabbiltà ġew affettwati l-aktar fil-bidu tal-pandemija, meta l-miżuri tal-mitigazzjoni kien għadhom mhumiex stabbiliti sew.

5. KOSTIJET U PIŻ TAL-ISTATISTIKA DWAR IL-BILANĊ TAL-PAGAMENTI

Għall-kumpilazzjoni tal-istatistika dwar il-bilanċ tal-pagamenti, dwar il-kummerċ internazzjonali tas-servizzi u dwar l-investment dirett barrani, il-kumpilaturi nazzjonali indikaw li huma jużaw *data* mill-istatistika primarja, b'referenza pereżempju għad-*data* doganali, *data* mill-istħarriġ dwar il-kummerċ intra-Komunitarju tal-merkanzija, *data* minn registri kummerċjali, amministrazzjoni tat-taxxa, *data* dwar il-proprjetà immobbli jew statistika turistika. Hu diffiċli li l-Istati Membri jifirdu l-kostijiet speċifiċi tal-ġbir u l-produzzjoni tad-*data* mitluba skont ir-Regolament (KE) Nru 184/2005 mill-kostijiet totali mgarrba għad-*data* miġbura għal skopijiet oħra.

Il-membri tal-BOPWG jistmaw li l-input tax-xogħol dirett meħtieġ għall-produzzjoni u d-disseminazzjoni tal-istatistika dwar il-bilanċ tal-pagamenti fl-UE hu madwar 557 ekwivalenti full-time (skont informazzjoni minn 19-il Stat Membru). Meta r-rispons jinqasam mis-subkomponent tal-BOP, is-sett tad-*data* li jassorbi l-aktar input hu l-bilanċ tal-pagamenti trimestrali, li jeħtieġ 60,2% tar-riżorsi, u mbagħad l-istatistika dwar il-bilanċ tal-pagamenti ta' kull xahar (19,7%), dwar il-kummerċ internazzjonali tas-servizzi (11,9%) u dwar l-investment dirett barrani (8,1%).

Ir-rispons tal-Istati Membri jindika li, jekk ma jkun hemm l-ebda sottomissjoni tad-*data* lill-Eurostat minħabba r-Regolament (KE) Nru 184/2005, l-iffrankar possibbli jammonta għal 13,2% tal-ekwivalenti full-time. Id-*data* dwar il-bilanċ tal-pagamenti hi meħtieġa wkoll għal skopijiet nazzjonali u diġà kienet qed tingabar mill-Istati Membri qabel dahal fis-seħħ ir-Regolament. Għalhekk, hemm bżonn biss ta' ftit riżorsi addizzjonali biex l-Istati Membri jikkonformaw mar-rekwiziti tiegħu. Jenħtieġ li jingħaraf ukoll li r-rekwiziti tar-Regolament

¹¹ Il-Eurostat u l-BĊE ppubblikaw Nota Metodoloġika għall-Istati Membri dwar kif għandhom jingħelbu l-isfidi: "Guidance on the compilation of balance of payments statistics in the context of the COVID-19 crisis", il-Eurostat, id-Direttorat C, l-Unità C5 (Kontijiet globali integrati u bilanċ tal-pagamenti) u l-Bank Ċentrali Ewropew, id-Divizjoni tad-Direttorat Ġenerali tal-Istatistika (Statistika esterna u kontijiet settorjali), l-1 ta' Lulju 2020.

(KE) Nru 184/2005 jirfsu ferm fuq it-talbiet għad-*data* ta' organizzazzjonijiet nazzjonali u internazzjonali (OI) oħra, b'mod partikolari tal-Bank Ċentrali Ewropew u l-FMI. Id-*data* prodotta mill-Istati Membri speċifikament għar-Regolament (KE) Nru 184/2005 ma tingħarafx minn *data* oħra prodotta għall-konformità ma' rekwiżiti oħra tad-*data*.

Għal "kostijiet oħra", l-Istati Membri ntalbu jivvalutaw l-implikazzjonijiet ta' sħarriġiet *ad hoc*.

Dwar il-piż fuq ir-rispondenti li jixhet il-ġbir tad-*data* dwar il-bilanċ tal-pagamenti, dwar il-kummerċ internazzjonali tas-servizzi u dwar il-postijiet tal-investment dirett barrani, ftit mill-Istati Membri indikaw li huma jivvalutaw li l-kost għar-rispondenti biex iwieġbu l-istħarriġ ilaħħaq għal bejn EUR 1,4 miljun (sħarriġ tal-IT) u EUR 22,8 miljun (kopertura sħiħa tas-subkomponenti tal-BOP). L-Istati Membri indikaw ukoll li l-istħarriġ involva ammont akbar ta' xogħol għall-intrapriżi żgħar u medji, li jaf huma soġġetti għal diversi obbligi tar-rapportar.

Mill-aħħar rapport dwar l-implimentazzjoni ppubblikat fis-26 ta' Jannar 2018, il-Eurostat appoġġa lill-Istati Membri b'EUR 1,7 miljun fejn tidhol l-implimentazzjoni ta' kunċetti u metodi tal-istatistika makroekonomika, inkluż l-istatistika dwar il-bilanċ tal-pagamenti.

6. OQSMA GĦAL TITJIB U EMENDI POTENZJALI

B'mod ġenerali, l-Istati Membri enfasizzaw l-importanza tal-kooperazzjoni internazzjonali. Hu apprezzat ir-rwol tal-Eurostat li jipprovdi l-BOPWG bħala forum għal skambju strutturat tal-fehmiet u l-kondiviżjoni ta' esperjenzi u prattiki tajbin dwar kwistjonijiet relatati mar-Regolament (KE) Nru 184/2005. B'mod ġenerali, ir-rispons li wasal iħeġġeġ lill-Eurostat biex jibqa' jikkoopera mal-OIs sħab tiegħu halli jiġu armonizzati r-rekwiżiti tar-rapportar tad-*data* u l-kunċetti u l-metodoloġija fid-diversi oqsma tal-istatistika. Xi Stati Membri jenfasizzaw il-ħtieġa għal gwida dwar l-interpretazzjoni tal-manwali u l-linji gwida statistiċi, u dan juri l-importanza tal-parir metodoloġiku tal-Eurostat dwar l-interpretazzjoni tal-ESA 2010 u tal-BPM6 b'kooperazzjoni mal-BĊE.

Barra minn hekk, l-Istati Membri ppreferew li l-linji gwida internazzjonali jippermettu lir-rispondenti jużaw id-*data* tal-kontabbiltà tan-negozju tagħhom bħala sors tad-*data*. F'dan ir-rigward, il-Eurostat żviluppa gwida dwar kif għandhom jitħejjew l-istimi statistiċi skont l-istandards kontabilistiċi tal-IFRS 16, u żgura li l-istimi jimxu mat-termini skont l-ESA 2010 u l-BPM6. L-Istati Membri jappellaw għal simplifikazzjoni tal-kunċetti statistiċi biex jonqsu l-kostijiet u l-piż amministrattiv. Tul il-proċess ta' aġġornament tal-BPM6, il-Eurostat qed jinforma lill-Istati Membri b'mod regolari dwar il-bidliet rilevanti kollha u jħeġġiġhom jipparteċipaw fil-konsultazzjonijiet globali.

Barra minn hekk, l-Istati Membri jaqblu mal-promozzjoni u l-kondiviżjoni tad-*data* ta' dawk l-entitajiet li qed jiżviluppaw negozji godda f'diversi pajjiżi. Min-naħa tagħha, il-ħidma fuq il-kriptoassi, il-fintech, is-sensara online jew is-servizzi tal-prenotazzjoni online għall-akkomodazzjoni ixxejjen il-lakuni possibbli fid-*data*.

Diversi Stati Membri enfasizzaw l-importanza ta' użu u skambju usa' tad-*data* mikro u makro fil-livell nazzjonali u internazzjonali. F'dan ir-rigward qed jitqies ta' benefiċċju li fil-futur jitfassal att leġiżlattiv biex l-Istati Membri jkun jistgħu jikkondividu d-*data* mal-pajjiżi li mhumiex membri. Pereżempju bħalissa d-*data* meħtieġa għall-kompilazzjoni tal-FDI jkopruha l-oqfsa nazzjonali għall-ġbir tal-istatistika, li għandhom forum differenti skont l-approċċ nazzjonali. L-FDI jitqies li jikkwalifika għal sistema tal-kondiviżjoni tad-*data* fuq skala kbira u għal sistema ċentralizzata tar-rapportar għall-intrapriżi multinazzjonali. Jenħtieġ li jiġi

vvalutat jekk il-qafas tar-rapportar integrat għall-industrija bankarja (IReF) jistabbilixxi soluzzjoni standardizzata għall-iskema tar-rapportar fost il-pajjiżi taż-żona tal-euro.

Xi Stati Membri jidhrilhom li jaqbel nistharrġu l-possibbiltà li jiddied l-użu tad-*data* amministrattiva fil-livell Ewropew. Il-Eurostat, pereżempju, kien qed jiddiskuti mal-BOPWG dwar il-possibbiltà li s-settur tas-servizzi juża d-*data* tas-sistema tal-iskambju tal-informazzjoni dwar il-VAT (VIES) biex jaġġusta s-servizzi totali intra-UE, u li japplika d-*data* tal-VAT f'punt uniku tas-servizz żgħir (MOSS) / punt uniku tas-servizz (OSS) għall-kategoriji tas-settur tas-servizzi għall-finijiet tal-bilanċ tal-pagamenti.

Rigward ir-rekwiżiti eżistenti tad-*data*, l-Istati Membri jaqblu li għall-immedjat u għaž-żmien medju jinżammu l-obbligi attwali u tkun evitata emenda għar-Regolament (KE) Nru 184/2005. Il-ġbir tad-*data* ta' kull xahar attwali tqies peżanti u ġie ssuġġerit li jitnaqqas id-dettall tiegħu. Bl-istess mod, billi l-introduzzjoni ta' diżaggregazzjoni aktar dettaljata tohloq kostijiet ferm akbar, ġie ssuġġerit ukoll li din tithalla barra f'dan l-istadju. Diżaggregazzjoni aktar dettaljata tista' timplika wkoll li aktar *data* tiġi mmarkata bħala kunfidenzjali minn Stati Membri iżgħar.

Xi Stati Membri esprimew preferenza għal sottomissjoni unika tad-*data* possibbli biex jiġu ffrankati l-kostijiet. Għalhekk, il-Eurostat jirċievi *data* mingħand l-Istati Membri, u jibgħat id-*data* lill-OIs shab.

7. KONKLUŻJONIJIET

Ir-Regolament (KE) Nru 184/2005 għen biex tkompli tiġi armonizzata l-istatistika dwar il-bilanċ tal-pagamenti, dwar il-pożizzjoni tal-investimenti internazzjonali, dwar il-kummerċ internazzjonali tas-servizzi u dwar l-investment dirett barrani madwar l-UE, biex tiżdied it-tempestività tad-*data* u biex l-utenti jingħataw iżjed dettall tad-*data*.

L-Istati Membri enfasizzaw li l-ġbir tad-*data* ta' kull xahar hu peżanti, u varjabbli godda joħolqu kostijiet akbar għall-kompilaturi tal-istatistika u għall-aġenti tar-rapportar. Tqajjem xi tħassib li l-kwalità għall-bilanċ tal-pagamenti ta' kull xahar ma kinitx se titjieb. L-approċċ li ppreferew l-Istati Membri hu li fl-immedjat u fiż-żmien medju, ir-Regolament (KE) Nru 184/2005 ma jiġix emendat.

B'mod ġenerali, ir-riżultati huma pjuttost konsistenti fl-Istati Membri fejn tidhol l-importanza tal-kooperazzjoni fost l-Istati Membri, il-Eurostat u l-organizzazzjonijiet internazzjonali shab. B'mod partikolari, il-Eurostat jipprovdi forum lill-BOPWG tiegħu biex jippromwovi mal-Istati Membri t-fassil tal-politika bbażat fuq l-evidenza, u jrawwem l-iżvilupp makroekonomiku bil-forniment ta' *data* soda dwar il-bilanċ tal-pagamenti, dwar il-kummerċ internazzjonali tas-servizzi u dwar l-investment dirett barrani.